

प्रबोधसुधाकरस्य अनुक्रमणिका

- १ देहनिन्दाप्रकरणम् ।
- २ विषयनिन्दाप्रकरणम् ।
- ३ मनोनिन्दाप्रकरणम् ।
- ४ विषयनिग्रहप्रकरणम् ।
- ५ मनोनिग्रहप्रकरणम् ।
- ६ वैराग्यप्रकरणम् ।
- ७ आत्मसिद्धिप्रकरणम् ।
- ८ मायासिद्धिप्रकरणम् ।
- ९ लिङ्गदेहादिनिरूपणप्रकरणम् ।
- १० अद्वैतप्रकरणम् ।
- ११ कर्तृत्वभोक्तृत्वप्रकरणम् ।
- १२ स्वप्रकाशताप्रकरणम् ।
- १३ नादानुसन्धानप्रकरणम् ।
- १४ मनोलयप्रकरणम् ।
- १५ प्रबोधप्रकरणम् ।
- १६ द्विधाभक्तिप्रकरणम् ।
- १७ ध्यानविधिप्रकरणम् ।
- १८ सगुणनिर्गुणयोरैक्यप्रकरणम् ।
- १९ आनुग्रहिकप्रकरणम् ।

॥ १ ॥ देहनिन्दाप्रकरणम् ।

नित्यानन्दैकरसं सच्चिन्मात्रं स्वयंज्योतिः ।

पुरुषोत्तममजमीशं वन्दे श्रीयादवाधीशम् ॥ १ ॥

यं वर्णयितुं साक्षाच्छ्रुतिरपि मूकेव मौनमाचरति ।

सोऽस्माकं मनुजानां किं वाचां गोचरो भवति ॥ २ ॥

यद्यप्येवं विदितं तथापि परिभाषितो भवेदेव ।

अध्यात्मशास्त्रसारैर्हरिचिन्तनकीर्तनाभ्यासैः ॥ ३ ॥

क्लृप्तैर्बहुभिरुपायैरभ्यासज्ञानभक्त्याद्यैः ।

पुंसो विना विरागं मुक्तेरधिकारिता न स्यात् ॥ ४ ॥

वैराग्यमात्मबोधो भक्तिश्चेति त्रयं गदितम् ।

मुक्तेः साधनमादौ तत्र विरागो वितृष्णता प्रोक्ता ॥ ५ ॥

सा चाहंममताभ्यां प्रच्छन्ना सर्वदेहेषु ।

तत्राहन्ता देहे ममता भार्यादिविषयेषु ॥ ६ ॥
 देहः किमात्मकोऽयं कः संबन्धोऽस्य वा विषयैः ।
 एवं विचार्यमाणेऽहन्ताममते निवर्तेते ॥ ७ ॥
 स्त्रीपुंसोः संयोगात्संपाते शुक्रशोणितयोः ।
 प्रविशञ्जीवः शनकैः स्वकर्मणा देहमाधत्ते ॥ ८ ॥
 मातृगुरुदरदर्या कफमूत्रपुरीषपूर्णायाम् ।
 जठराग्निज्वालाभिर्नवमासं पच्यते जन्तुः ॥ ९ ॥
 दैवात्प्रसूतिसमये शिशुस्तिरञ्चीनतां यदा याति ।
 शस्त्रैर्विखण्ड्य स तदा बहिरिह निष्कास्यतेऽतिबलात् ॥ १० ॥
 अथवा यन्त्रच्छिद्राद्यद तु निःसार्यते प्रबलैः ।
 प्रसवसमीरैश्च तदा यः क्लेशः सोऽप्यनिर्वाच्यः ॥ ११ ॥
 आधिव्याधिवियोगात्मीयविपत्कलहदीर्घदारिद्रैः ।
 जन्मान्तरमपि यः क्लेशः किं शक्यते वक्तुम् ॥ १२ ॥
 नरपशुविहङ्गतिर्यग्योनीनां चतुरशीतिलक्षणाम् ।
 कर्मनिबद्धो जीवः परिभ्रमन्यातना भुङ्क्ते ॥ १३ ॥
 चरमस्तत्र नृदेहस्तत्रोज्जन्मान्वयोत्पत्तिः ।
 स्वकुलाचारविचारः श्रुतिप्रचारश्च तत्रापि ॥ १४ ॥
 आत्मानात्मविवेको नो देहस्य च विनाशिताज्ञानम् ।
 एवं सति स्वमायुः प्राज्ञैरपि नीयते मिथ्या ॥ १५ ॥
 आयुःक्षणलवमात्रं न लभ्यते हेमकोटिभिः क्वापि ।
 तच्चेद्गच्छति सर्वं मृषा ततः काधिका हानिः ॥ १६ ॥
 नरदेहातिक्रमणात्प्राप्तौ पञ्चादिदेहानाम् ।
 स्वतनोरप्यज्ञाने परमार्थस्यात्र का वार्ता ॥ १७ ॥
 सततं प्रवाह्यमानैर्वृषभैरश्वैः खरैर्गजैर्महिषैः ।
 हा कष्टं क्षुत्कामैः श्रान्तैर्नो शक्यते वक्तुम् ॥ १८ ॥
 रुधिरत्रिधातुमज्जामेदोमांसास्थिसंहतिर्देहः ।
 स बहिस्त्वचा पिनद्धस्तस्मान्नो भक्ष्यते काकैः ॥ १९ ॥
 नासाग्राद्बदनादवा कफं मलं पायुतो विसृजन् ।
 स्वयमेवैति जुगुप्सामन्तः प्रसृतं च नो वेत्ति ॥ २० ॥
 पथि पतितमस्थि दृष्ट्वा स्पर्शभयादन्यमार्गतो याति ।
 नो पश्यति निजदेहं चास्थिसहस्रावृतं परितः ॥ २१ ॥
 केशावधि नखराग्रादिदमन्तः पूतिगन्धसंपूर्णम् ।
 बहिरपि चागरुचन्दनकर्पूराद्यैर्विलेपयति ॥ २२ ॥
 यत्नादस्य पिधत्ते स्वाभाविकदोषसंघातम् ।
 औपाधिकगुणनिवहं प्रकाशयञ्श्लाघते मूढः ॥ २३ ॥
 क्षतमुतन्नं देहे यदि न प्रक्षाल्यते त्रिदिनम् ।

तत्रोत्पतन्ति बहवः क्रिमयो दुर्गन्धसंकीर्णाः ॥ २४ ॥
 यो देहः सुप्तोऽभूत्सुपुष्पशय्योपशोभिते तल्पे ।
 संप्रति स रज्जुकाष्ठैर्नियन्त्रितः क्षिप्यते वह्नौ ॥ २५ ॥
 सिंहासनोपविष्टं दृष्ट्वा यं मुदमवाप लोकोऽयम् ।
 तं कालाकृष्टतनुं विलोक्य नेत्रे निमीलयति ॥ २६ ॥
 एवंविधोऽतिमलिनो देहो यत्सत्तया चलति ।
 तं विस्मृत्य परेशं वहत्यहंतामनित्येऽस्मिन् ॥ २७ ॥
 क्वात्मा सच्चिद्रूपः क्व मांसरुधिरास्थिनिर्मितो देहः ।
 इति यो लज्जति धीमानितरशरीरं स किं मनुते ॥ २८ ॥

॥ २ ॥ विषयनिन्दाप्रकरणम् ।
 मूढः कुरुते विषयजकर्दमसंमार्जनं मिथ्या ।
 दुरदृष्टवृष्टिविरसो देहो गेहं पतत्येव ॥ २९ ॥
 भार्या रूपविहीना मनसः क्षोभाय जायते पुंसाम् ।
 अत्यन्तं रूपाद्या सा परपुरुषैर्वशीक्रियते ॥ ३० ॥
 यः कश्चित्परपुरुषो म्त्रं भृत्योऽथवा भिक्षुः ।
 पश्यति हि साभिलाषं विलक्षणोदाररूपवतीम् ॥ ३१ ॥
 यं कंचित्पुरुषवरं स्वभर्तुरतिसुन्दरं दृष्ट्वा ।
 मृगयति किं न मृगाक्षी मनसेव परस्त्रियं पुरुषः ॥ ३२ ॥
 एवं सुरूपनार्या भर्ता कोपात्प्रतिक्षणं क्षीणः ।
 नो लभते सुखलेशं बलिमिव बलिभुग्बहुष्वेकः ॥ ३३ ॥
 वनिता नितान्तमज्ञा स्वाज्ञामुल्लङ्घय वर्तते यदि सा ।
 शत्रोरप्यधिकतरा परभिलाषिण्यसौ किमुत ॥ ३४ ॥
 लोको नापुत्रस्यास्तीति श्रुत्यास्य कः प्रभाषितो लोकः ।
 मुक्तिः संसरणं वा तदन्यलोकोऽथवा नाद्यः ॥ ३५ ॥
 सर्वेऽपि पुत्रभाजस्तन्मुक्तौ संसृतिर्भवति ।
 श्रवणादयोऽप्युपाया मृषा भवेयुस्तृतीयेऽपि ॥ ३६ ॥
 तत्प्राप्त्युपायसत्त्वाद्द्वितीयपक्षेऽप्यपुत्रस्य ।
 पुत्रेष्यादिकयागप्रवृत्तये वेदवादोऽयम् ॥ ३७ ॥
 नानाशरीरकष्टैर्धनव्ययैः साध्यते पुत्रः ।
 उत्पन्नमात्रपुत्रे जीवितचिन्ता गरीयसी तस्य ॥ ३८ ॥
 जीवन्नपि किं मूर्खः प्राज्ञः किं वा सुशीलभागभविता ।
 जारश्चौरः पिशुनः पतितो द्यूतप्रियः क्रूरः ॥ ३९ ॥
 पितृमातृबन्धुघाती मनसः खेदाय जायते पुत्रः ।
 चिन्तयति तातनिधनं पुत्रो द्रव्याद्यधीशताहेतोः ॥ ४० ॥
 सर्वगुणैरुपपन्नः पुत्रः कस्यापि कुत्रचिद्भवति ।
 सोऽल्पायू रूग्णो वा ह्यनपत्यो वा तथापि खेदाय ॥ ४१ ॥

पुत्रात्सद्गतिरिति चेत्तदपि प्रायोऽस्ति युक्त्यसहम् ।
 इत्थं शरीरकष्टैर्दुःखं संप्रार्थ्यते मूढैः ॥ ४२ ॥
 पितृमातृबन्धुभगिनीपितृव्यजामातृमुख्यानाम् ।
 मार्गस्थानामिव युतिरनेकयोनिभ्रमात्क्षणिका ॥ ४३ ॥
 दैवं यावद्विपुलं यावत्प्रचुरः परोपकारश्च ।
 तावत्सर्वे सुहृदो व्यत्ययतः शत्रवः सर्वे ॥ ४४ ॥
 अश्नन्ति चेदनुदिनं वन्दिन इव वर्णयन्ति संतृप्ताः ।
 तच्चेद्द्वित्रदिनान्तरमभिनिन्दन्तः प्रकुप्यन्ति ॥ ४५ ॥
 दुर्भरजठरनिमित्तं समुपार्जयितुं प्रवर्तते चित्तम् ।
 लक्षावधि बहुवित्तं तथाप्यलभ्यं कपर्दिकामात्रम् ॥ ४६ ॥
 लब्धश्चेदधिकोऽर्थः पत्न्यादीनां भवेत्स्वार्थः ।
 नृपचौरतोऽप्यनर्थस्तस्माद्व्योद्यमो व्यर्थः ॥ ४७ ॥
 अन्यायमर्थभाजं पश्यति भूपोऽध्वगामिनं चौरः ।
 पिशुनो व्यसनप्राप्तिं दायादानां गणः कलहम् ॥ ४८ ॥
 पातकभरैरनेकैरर्थं समुपार्जयन्ति राजानः ।
 अश्वमतङ्गजहेतोः प्रतिक्षणं नाशयते सोऽर्थः ॥ ४९ ॥
 राज्यान्तराभिगमनाद्रणभङ्गान्मन्त्रिभृत्यदोषाद्वा ।
 विषशस्त्रगुप्तघातान्मग्नाश्चिन्तार्णवे भूपाः ॥ ५० ॥

॥ ३ ॥ मनोनिन्दाप्रकरणम् ।
 हसति कदाचिद्रौति भ्रान्तं सदृश दिशो भ्रमति ।
 हृष्टं कदापि रुष्टं शिष्टं दुष्टं च निन्दति
 स्तौति ॥ ५१ ॥
 किमपि द्वेष्टि सरोषं ह्यात्मानं श्लाघते कदाचिदपि ।
 चित्तं पिशाचमभवद्राक्षस्या तृष्णया व्याप्तम् ॥ ५२ ॥
 दम्भाभिमानलोभैः कामक्रोधोरुमत्सरैश्चेतः ।
 आकृष्यते समन्ताच्छ्रवभिरिव पतितास्थिवन्मार्गे ॥ ५३ ॥
 तस्माच्छ्रद्धविरागो मनोऽभिलषितं त्यजेदर्थम् ।
 तदनभिलषितं कुर्यान्निर्व्यापारं ततो भवति ॥ ५४ ॥

॥ ४ ॥ विषयनिग्रहप्रकरणम् ।
 संसृतिपारावारे ह्यगाधविषयोदकेन संपूर्णे ।
 नृशरीरमम्बुतरणं कर्मसमीरैरतस्ततश्चलति ॥ ५५ ॥
 छिद्रैर्नवभिरुपेतं जीवो नौकापतिर्महानलसः ।
 छिद्राणामनिरोधाज्जलपरिपूर्णं पतत्यधः सततम् ॥ ५६ ॥
 छिद्राणां तु निरोधात्सुखेन पारं परं याति ।
 तस्मादिन्द्रियनिग्रहमृते न कश्चित्तरत्यनृतम् ॥ ५७ ॥

पश्यति परस्य युवति सकाममपि तन्मनोरथं कुरुते ।
 ज्ञात्वैव तदप्राप्तिं व्यर्थं मनुजोऽतिपापभागभवति ॥ ५८ ॥
 पिशुनैः प्रकाममुदितां परस्य निन्दां श्रुणोति कर्णाभ्याम् ।
 तेन परः किं म्रियते व्यर्थं मनुजोऽतिपापभागभवति ॥ ५९ ॥
 अनृतं परापवादं रसना वदति प्रतिक्षणं तेन ।
 परहानिर्लब्धिः का व्यर्थं मनुजोऽतिपापभागभवति ॥ ६० ॥
 विषयेन्द्रिययोर्योगे निमेषसमयेन यत्सुखं भवति ।
 विषये नष्टे दुःखं यावज्जिवं च तत्तयोर्मध्ये ॥ ६१ ॥
 हेयमुपादेयं वा प्रविचार्य सुनिश्चितं तस्मात् ।
 अल्पसुखस्य त्यागादनल्पदुःखं जहाति सुधीः ॥ ६२ ॥
 धीवरदत्तमहामिषमश्नन्वैसारिणो म्रियते ।
 तद्वद्विषयान्भुञ्जन्कलाकृष्टो नरः पतति ॥ ६३ ॥
 उरगग्रस्तार्धतनुर्भेकोऽश्नातीह मक्षिकाः शतशः ।
 एवं गतायुरपि सन्विषयान्समुपार्यत्यन्धः ॥ ६४ ॥

॥ ५ ॥ मनिनिग्रहप्रकरणम् ।
 स्वीयोद्गमतोयवहा सागरमुपयाति नीचमार्गेण ।
 सा चेदुद्गम एव स्थिरा सती किं न याति वार्धित्वम् ॥ ६५ ॥
 एवं मनः स्वहेतुं विचारयत्सुस्थिरं भवेदन्तः ।
 न बहिर्वोदेति तदा किं नात्मत्वं स्वयं याति ॥ ६६ ॥
 वर्षास्वम्भःप्रचयात्कूपे गुरुनिर्झरे पयः क्षारम् ।
 ग्रीष्मेणैव तु शुष्के माधुर्यं भजति तत्राम्भः ॥ ६७ ॥
 तद्वद्विषयोद्रिक्तं तमःप्रधानं मनः कलुषम् ।
 तस्मिन्विरागशुष्के शनकैराविर्भवेत्सत्त्वम् ॥ ६८ ॥
 यं विषयमपि लषित्वा धावति बाह्येन्द्रियद्वारा ।
 तस्याप्राप्तौ खिद्यति तथा यथा स्वं गतं किञ्चित् ॥ ६९ ॥
 नगनगरदुर्गदुर्गमसरितः परितः परिभ्रमच्चेतः ।
 यदि नो लभते विषयं विषयन्त्रितमिव खिन्नमायाति ॥ ७० ॥
 तुम्बीफलं जलान्तर्बलादधः क्षिप्तमप्युपैत्यूर्ध्वम् ।
 तद्वन्मनः स्वरूपे निहितं यत्नाद्बहिर्याति ॥ ७१ ॥
 इह वा पूर्वभवे वा स्वकर्मणैवार्जितं फलं यद्यत् ।
 शुभमशुभं वा तत्तद्भोगोऽप्यप्रार्थितो भवति ॥ ७२ ॥
 चेतःपशुमशुभपथं प्रधावमानं निराकर्तुम् ।
 वैराग्यमेकमुचितं गलकाष्ठं निर्मितं धात्रा ॥ ७३ ॥
 निद्रावसरे यत्सुखमेतत्किं विषयजं यस्मात् ।
 न हि चेन्द्रियप्रदेशावस्थानं चेतसो निद्रा ॥ ७४ ॥
 अद्वारतुङ्गकुड्ये गृहेऽवरुद्धो यथा व्याघ्रः ।

बहुनिर्गमप्रयत्नैः श्रान्तस्तिष्ठति पतञ्ज्वसंश्च तथा ॥ ७५ ॥
सर्वेन्द्रियावरोधादुद्योगशतैरनिर्गमं वीक्ष्य ।
श्रान्तं तिष्ठति चेतो निरुद्यमत्वं तदा याति ॥ ७६ ॥
प्राणस्पन्दनिरोधात्सत्सङ्गाद्वासनात्यागात् ।
हरिचरणभक्तियोगान्मनः स्ववेगं जहाति शनैः ॥ ७७ ॥

॥ ६ ॥ वैराग्यप्रकरणम् ।
परगृहगृहिणीपुत्रद्रविणानामागमे विनाशे वा ।
कथितौ हर्षविषादौ किं वा स्यातां क्षणं स्थातुः ॥ ७८ ॥
दैवात्स्थितं गतं वा यं कंचिद्विषयमीड्यमल्पं वा ।
नो तुष्यन्न च सीदन्वीक्ष्य गृहेष्वतिथिवन्निवसेत् ॥ ७९ ॥
ममताभिमानशून्यो विषयेषु पराङ्मुखः पुरुषः ।
तिष्ठन्नपि निजसदने न बाध्यते कर्मभिः क्वापि ॥ ८० ॥
कुत्राप्यरण्यदेशे सुनीलतृणवालिकोपचिते ।
शीतलतरुतलभूमौ सुखं शयानस्य पुरुषस्य ॥ ८१ ॥
तरवः पत्रफलाढ्याः सुगन्धशीतानिलाः परितः ।
कलकूजितवरविहगाः सरितो मित्राणि किं न स्युः ॥ ८२ ॥
वैराग्यभाग्यभाजः प्रसन्नमनसो निराशस्य ।
अप्रार्थितफलभोक्तुः पुंसो जन्मनि कृतार्थतेह स्यात् ॥ ८३ ॥
द्रव्यं पल्लवतश्च्युतं यदि भवेत्क्वापि प्रमादात्तदा
शोकायाथ तदर्पितं श्रुतवते तोषाय च श्रेयसे ।
स्वातन्त्र्याद्विषयाः प्रयान्ति यदमी शोकाय ते स्युश्चिरं
संत्यक्ताः स्वयमेव चेत्सुखमयं निःश्रेयसं तन्वते ॥ ८४ ॥
विस्मृत्यात्मनिवासमुत्कटभवाटव्यां चिरं पर्यट-
न्सतापत्रयदीर्घदावदहनज्वालावलीव्याकुलः ।
वल्गान्फल्गुषु सुप्रदीप्तनयनश्चेतःकुरङ्गो बला-
दाशापाशवशीकृतोऽपि विषयव्याघ्रैर्मृषा
हन्यते ॥ ८५ ॥

॥ ७ ॥ आत्मसिद्धिप्रकरणम् ।
उत्पन्नेऽपि विरागे विना प्रबोधं सुखं न स्यात् ।
स भवेद्गुरुपदेशात्तस्मान्गुरुमाश्रयेत्प्रथमम् ॥ ८६ ॥
यद्यपि जलधेरुदकं यद्यपि वा प्रेरकोऽनिलस्तत्र ।
तदपि पिपासाकुलितः प्रतीक्षते चातको मेघम् ॥ ८७ ॥
त्रेधा प्रतीतिरुक्ता शास्त्राद्गुरुतस्तथात्मनस्तत्र ।
शास्त्रप्रतीतिरादौ यद्वन्मधुरो गुडोऽस्तीति ॥ ८८ ॥
अग्रे गुरुप्रतीतिर्दूराद्गुडदर्शनं यद्वत् ।

आत्मप्रतीतिरस्मान्नुडभक्षणजं सुखं यद्वत् ॥ ८९ ॥
 रसगन्धरूपशब्दस्पर्शा अन्ये पदार्थाश्च ।
 कस्मादनुभूयन्ते नो देहान्नेन्द्रियग्रामात् ॥ ९० ॥
 मृतदेहेन्द्रियवर्गो यतो न जानाति दाहजं दुःखम् ।
 प्राणश्चेन्निद्रायां तस्करबाधां स किं वेत्ति ॥ ९१ ॥
 मनसो यदि वा विषयस्तद्युगपत्किं न जानाति ।
 तस्य पराधीनत्वाद्यतः प्रमादस्य कस्त्राता ॥ ९२ ॥
 गाढध्वान्तगृहान्ततः क्षितितले दीपं निधायोज्ज्वलं
 पञ्चच्छिद्रमधोमुखं हि कलशं तस्योपरि स्थापयेत् ।
 तद्बाह्ये परितोऽनुरन्ध्रममलां वीणां च कस्तूरिकां
 सद्रत्नं व्यजनं न्यसेच्च
 कलशच्छिद्राध्वनिर्गच्छताम् ॥ ९३ ॥
 तेजोशेन पृथक्पदार्थनिवहज्ञानं हि यज्जायते
 तद्रन्ध्रैः कलशेन वा किमु मृदो भाण्डेन तैलेन वा ।
 किं सूत्रेण न चैतदस्ति रुचिरं प्रत्यक्षबाधादतो
 दीपज्योतिरिहैकमेव शरणं देहे तथात्मा स्थितः ॥ ९४ ॥

॥ ८ ॥ मायासिद्धिप्रकरणम् ।
 चिन्मत्रः परमात्मा ह्यपश्यदात्मानमात्मतया ।
 अभवत्सोऽहंनामा तस्मादासीद्भिदो मूलम् ॥ ९५ ॥
 द्वैधैव भाति तस्मात्पतिश्च पत्नी च तौ भवेतां वै ।
 तस्मादयमाकाशस्त्रिधैव परिपूर्यते सततम् ॥ ९६ ॥
 सोऽयमपीक्षां चक्रे ततो मनुष्या अजायन्त ।
 इत्युपनिषदः प्राहुर्दयितां प्रति याज्ञवल्क्योक्त्या ॥ ९७ ॥
 चिरमानन्दानुभवात्सुषुप्तिरिव काप्यवस्थाभूत् ।
 परमात्मनस्तु तस्मात्स्वप्नवदेवोत्थिता माया ॥ ९८ ॥
 सदसद्विलक्षणासौ परमात्मसदाश्रयानादिः ।
 सा च गुणत्रयरूपा सूते सचराचरं विश्वम् ॥ ९९ ॥
 माया तावददृश्या दृश्यं कार्यं कथं जनयेत् ।
 तन्तुभिरदृश्यरूपैः पटोऽत्र दृश्यः कथं भवति ॥ १०० ॥
 स्वप्ने सुरतानुभवाच्छुक्रद्रावोयथा शुभे वसने ।
 अनृतं रतं प्रबोधे वसनोपहृतिर्भवेत्सत्या ॥ १०१ ॥
 स्वप्ने पुरुषः सत्यो योषिदसत्या तयोर्युतिश्च मृषा ।
 शुक्रद्रावः सत्यस्तद्वत्प्रकृतेऽपि संभवति ॥ १०२ ॥
 एवमदृश्या माया तत्कार्यं जगदिदं दृश्यम् ।
 माया तावदियं स्याद्या स्वविनाशेन हर्षदा भवति ॥ १०३ ॥

रजनीवातिदुरन्ता न लक्ष्यतेऽत्र स्वभवोऽस्याः ।
 सौदामिनीव नश्यति मुनिभिः संप्रक्ष्यमाणैव ॥ १०४ ॥
 माया ब्रह्मोपगताविद्या जीवाश्रया प्रोक्ता ।
 चिदश्चिद्ग्रन्थिश्चेतस्तदक्षयं ज्ञेयमा मोक्षात् ॥ १०५ ॥
 घटमठकुड्यैरावृतमाकाशं तत्तदाह्वयं भवति ।
 तद्वदविद्यावृतमिह चैतन्यं जीव इत्युक्तः ॥ १०६ ॥
 ननु कथमावरणं स्यादज्ञानं ब्रह्मणो विशुद्धस्य ।
 सूर्यस्येव तमिस्रं रात्रिभवं स्वप्रकाशस्य ॥ १०७ ॥
 दिनकरकिरणोत्पन्नैर्मैघैराच्छाद्यते यथा सूर्यः ।
 न खलु दिनस्य दिनत्वं तैर्विकृतैः सान्द्रसंघातैः ॥ १०८ ॥
 अज्ञानेन तथात्मा शुद्धोऽपि च्छाद्यते सुचिरम् ।
 न परंतु लोकसिद्धा प्राणिषु तच्चेतनाशक्तिः ॥ १०९ ॥

॥ ९ ॥ लिङ्गदेहादिनिरूपणप्रकरणम् ।
 स्थूलशरीरस्यान्तर्लिङ्गशरीरं च तस्यान्तः ।
 कारणमस्याप्यन्तस्ततो महाकारणं तुर्यम् ॥ ११० ॥
 स्थूलं निरूपितं प्राग्धुना सूक्ष्मादितो ब्रूमः ।
 अङ्गुष्ठमात्रः पुरुषः श्रुतिरिति यत्प्राह तत्सूक्ष्मम् ॥ १११ ॥
 सूक्ष्माणि महाभूतान्यसवः पञ्चेन्द्रियाणि पञ्चैव ।
 षोडशमन्तःकरणं तत्संघातो हि लिङ्गतनुः ॥ ११२ ॥
 तत्कारणं स्मृतं यत्तस्यान्तर्वासनाजालम् ।
 तस्य प्रवृत्तिहेतुर्बुद्ध्याश्रयमत्र तुर्यं स्यात् ॥ ११३ ॥
 तत्सारभूतबुद्धो यत्प्रतिफलितं तु शुद्धचैतन्यम् ।
 जीवः स उक्त आद्यैर्योऽहमिति स्फूर्तिकृद्बुद्धिषु ॥ ११४ ॥
 चरतरतरङ्गसङ्गात्प्रतिबिम्बं भास्करस्य च चलं
 स्यात् ।
 अस्ति तथा चञ्चलता चैतन्ये चित्तचाञ्चल्यात् ॥ ११५ ॥
 नन्वर्कप्रतिबिम्बः सलिलादिषुयः स चावभासयति ।
 किमितरपदार्थनिवहं प्रतिबिम्बोऽप्यात्मनस्तद्वत् ॥ ११६ ॥
 प्रतिफलितं यत्तेजः सवितुः कांस्यादिपात्रेषु ।
 तदनु प्रविष्टमन्तर्गृहमन्यार्थान्प्रकाशयति ॥ ११७ ॥
 चित्प्रतिबिम्बस्तद्बुद्धिषु यो जीवतां प्राप्तः ।
 नेत्रादीन्द्रियमार्गैर्बहिरर्थान्सोऽवभासयति ॥ ११८ ॥

॥ १० ॥ अद्वैतप्रकरणम् ।
 तदिदं य एवमार्यो वेद ब्रह्माहमस्मीति ।
 स इदं सर्वं च स्यात्तस्य हि देवाश्च नेशते भूत्या ॥ ११९ ॥

येषां स भवत्यात्मा योऽन्यामथ देवतामुपास्ते यः ।
 अहमन्योऽसावन्यश्चेत्थं यो वेद पशुवत्सः ॥ १२० ॥
 इत्युपनिषदामुक्तिस्तथा श्रुतिर्भगवदुक्तिश्च ।
 ज्ञानी त्वात्मैवेयं मतिर्ममेत्यत्र युक्तिरपि ॥ १२१ ॥
 ऋजु वक्रं वा काष्ठं हुताशदग्धं सदग्नितां याति ।
 तत्किं हस्तग्राह्यं ऋजुवक्राकारसत्त्वेऽपि ॥ १२२ ॥
 एवं य आत्मनिष्ठो ह्यात्माकारश्च जायते पुरुषः ।
 देहीव दृश्यतेऽसौ परं त्वसौ केवलो ह्यात्मा ॥ १२३ ॥
 प्रतिफलति भानुरेकोऽनेकशरावोदकेषु यथा ।
 तद्वदसौ परमात्मा ह्येकोऽनेकेषु देहेषु ॥ १२४ ॥
 दैवादेकशरावे भग्ने किं वा विलीयते सूर्यः ।
 प्रतिबिम्बचञ्चलत्वादर्कः किं चञ्चलो भवति ॥ १२५ ॥
 स्वव्यापारं कुरुते यथैकसवितुः प्रकाशेन ।
 तद्वच्चराचरमिदं ह्येकात्मसत्तया चलति ॥ १२६ ॥
 येनोदकेन कदलीचम्पकजात्यादयः प्रवर्धन्ते ।
 मूलकपलाण्डुलशुनास्तेनैवैते विभिन्नरसगन्धाः ॥ १२७ ॥
 एको हि सूत्रधारः काष्ठप्रकृतीरनेकशो युगपत् ।
 स्तम्भाग्रपट्टिकायां नर्तयतीह प्रगूढतया ॥ १२८ ॥
 गुडखण्डशर्कराद्या भिन्नाः स्युर्विकृतयो यथैकेक्षोः ।
 केयूरकङ्कणाद्या यथैकहेम्नो भिदाश्च पृथक् ॥ १२९ ॥
 एवं पृथक्स्वभावं पृथगाकारं पृथग्वृत्ति ।
 जगदुच्चावचमुच्चैरेकेनैवात्मना चलति ॥ १३० ॥
 स्कन्धधृतसिद्धमन्त्रं यावन्नाशनाति मार्गगस्तावत् ।
 स्पर्शभयक्षुत्पीडे तस्मिन्भुक्ते न ते भवतः ॥ १३१ ॥
 मानुषमतङ्गमहिषश्चसूकरादिष्वनुस्यूतम् ।
 यः पश्यति जगदीशं स एव भुङ्क्तेऽद्वयानन्दम् ॥ १३२ ॥

॥ ११ ॥ कर्तृत्वभोक्तृत्वप्रकरणम् ।
 यद्वत्सूर्येऽभ्युदिते स्वव्यवहारं जनः कुरुते ।
 तं न करोति विवस्वान्न कारयति तद्वदात्मापि ॥ १३३ ॥
 लोहे हुतभुग्व्याप्ते लोहान्तरताड्यमानेऽपि ।
 तस्यान्तर्गतवह्नेः किं स्यान्निर्घातजं दुःखम् ॥ १३४ ॥
 निष्ठुरकुठारघातैः काष्ठे संछेद्यमानेऽपि ।
 अन्तर्वर्ती वह्निः किं घातैश्छेद्यते तद्वत् ॥ १३५ ॥
 ब्रूते श्रुतिरपि भूयोऽनश्नन्नन्योऽभिचाकशीत्यादि ॥ १३६ ॥
 निशि वेश्मनि प्रदीपे दीप्यति चौरस्तु वित्तमपहरति ।

ईरयति वारयति वा तं दीपः किं तथात्मापि ॥ १३७ ॥
गेहान्ते दैववशात्कस्मिंश्चित्समुदिते विपन्ने वा ।
दीपस्तुष्यत्यथवा खिद्यति किं तद्वदात्मापि ॥ १३८ ॥

॥ १२ ॥ स्वप्रकाशताप्रकरणम् ।
रविचन्द्रवह्निदीपप्रमुखाः स्वपरप्रकाशाः स्युः ।
यद्यपि तथाप्यमीभिः प्रकाश्यते क्वापि नैवात्मा ॥ १३९ ॥
चक्षुर्द्वारैव स्यात्परात्मना भानमेतेषाम् ।
यद्वा तेऽपि पदार्था न ज्ञायन्तेऽथ केवलालोकात् ॥ १४० ॥
तत्राप्यक्षिद्वारा सहायभूतो न चेदात्मा ।
नो चेत्सत्यालोके पश्यत्यन्धः कथं नार्थान् ॥ १४१ ॥
सत्यात्मन्यपि किं नो ज्ञानं तच्चेन्द्रियान्तरेण स्यात् ।
अन्धे दृक्प्रतिबन्धे करसंबन्धे पदार्थभानं हि ॥ १४२ ॥
जानाति येन सर्वं केन च तं वा विजानीयात् ।
इत्युपनिषदामुक्तिर्बध्यत आत्मात्मना तस्मात् ॥ १४३ ॥

॥ १३ ॥ नादानुसन्धानप्रकरणम् ।
यावत्क्षणं क्षणार्धं स्वरूपपरिचिन्तनं क्रियते ।
तावद्वक्षणकर्णे त्वनाहतः श्रूयते शब्दः ॥ १४४ ॥
सिद्धयारम्भस्थिरताविश्रमविश्वासबीजशुद्धीनाम् ।
उपलक्षणं हि मनसः परमं नादानुसन्धनम् ॥ १४५ ॥
भेरीमृदङ्गशङ्खाद्याहतनादे मनः क्षणं रमते ।
किं पुनरनाहतेऽस्मिन्मधुमधुरेऽखण्डिते स्वच्छे ॥ १४६ ॥
चित्तं विषयोपरमाद्यथा यथा याति नैश्चल्यम् ।
वेणोरिव दीर्घतरस्तथा तथा श्रूयते नादः ॥ १४७ ॥
नादाभ्यन्तर्वर्ति ज्योतिर्यद्वर्तते हि चिरम् ।
तत्र मनो लीनं चेन्न पुनः संसारबन्धाय ॥ १४८ ॥
परमानन्दानुभवात्सुचिरं नादानुसन्धानात् ।
श्रेष्ठश्चित्तलयोऽयं सत्स्वन्यलयेष्वनेकेषु ॥ १४९ ॥

॥ १४ ॥ मनोलयप्रकरणम् ।
संसारतापतप्तं नानायोनिभ्रमात्परिश्रान्तम् ।
लब्ध्वा परमानन्दं न चलति चेतः कदा क्वापि ॥ १५० ॥
अद्वैतानन्दभरात्किमिदं कोऽहं च कस्याहम् ।
इति मन्थरतां यातं यदा तदा मूर्च्छितं चेतः ॥ १५१ ॥
चिरतरमात्मानुभवादात्माकारं प्रजायते चेतः ।
सरिदिव सागरयाता समुद्रभावं प्रयात्युच्चैः ॥ १५२ ॥

आत्मन्यनुप्रविष्टं चित्तं नापेक्षते पुनर्विषयान् ।
 क्षीरादुद्धृतमाज्यं यथा पुनः क्षीरतां न यातीह ॥ १५३ ॥
 दृष्टौ द्रष्टरि दृश्ये यदनुस्यूतं च भानमात्रं
 स्यात् ।
 तत्रोपक्षीणं चेच्चित्तं तन्मूर्च्छितं भवति ॥ १५४ ॥
 याति स्वसंमुखत्वं दृङ्मात्रं वा यदा तदा भवति ।
 दृश्यद्रष्टविभेदो ह्यसंमुखेऽस्मिन्न तद्भवति ॥ १५५ ॥
 एकस्मिन्दृङ्मात्रे त्रेधा द्रष्टादिकं हि समुदेति ।
 त्रिविधे तस्मिँल्लीने दृङ्मात्रं शिष्यते पश्चात् ॥ १५६ ॥
 दर्पणतः प्राक्पश्चादस्ति मुखं प्रतिमुखं तदाभाति ।
 आदर्शेऽपि च नष्टे मुखमस्ति मुखे तथैवात्मा ॥ १५७ ॥

॥ १५ ॥ प्रबोधप्रकरणम् ।
 माधुर्यं गुडपिण्डे यत्तत्तस्यांशकेऽणुमात्रेऽपि ।
 एवं न पृथग्भावो गुडत्वमधुरत्वयोरस्ति ॥ १५८ ॥
 अथवा न भिन्नभावः कर्पूरामोदयोरेवम् ।
 आत्मस्वरूपमनसां पुंसां जगदात्मतां याति ॥ १५९ ॥
 यद्भावानुभवः स्यान्निद्रादौ जागरस्यान्ते ।
 अन्तः स चेत्स्थिरः स्याल्लभते हि तदाद्वयानन्दम् ॥ १६० ॥
 अतिगम्भीरेऽपारे ज्ञानचिदानन्दसागरे स्फारे ।
 कर्मसमीरणतरला जीवतरङ्गावलिः स्फुरति ॥ १६१ ॥
 खरतरकरैः प्रदीप्तेऽभ्युदिते चैतन्यतिगमांशौ ।
 स्फुरति मृषैव समन्तादनेकविधजीवमृगतृष्णा ॥ १६२ ॥
 अन्तरदृष्टे यस्मिञ्जगदिदमारात्परिस्फुरति ।
 दृष्टे यस्मिन्सकृदपि विलीयते क्वाप्यसद्रूपम् ॥ १६३ ॥
 बाह्याभ्यन्तरपूर्णः परमानन्दार्णवे निमग्नो यः ।
 चिरमाप्लुत इव कलशो महाह्रदे जह्नुतनयायाः । १६४ ॥
 पूर्णात्पूर्णतरे परात्परतरेऽप्यज्ञातपारे हरौ
 संवित्स्फारसुधार्णवे विरहिते वीचीतरङ्गादिभिः ।
 भास्वत्कोटिविकासितोज्ज्वलदिगाकाशप्रकाशे परे
 स्वानन्दैकरसे निमग्नमनसां न त्वं न चाहं जगत् ॥ १६५ ॥

॥ १६ ॥ द्विधाभक्तिप्रकरणम् ।
 चित्ते सत्त्वोत्पत्तौ तटिदिव बोधोदयो भवति ।
 तर्ह्येव स स्थिरः स्याद्यदि चित्तं शुद्धिमुपयाति ॥ १६६ ॥
 शुद्ध्यति हि नान्तरात्मा कृष्णपदाम्भोजभक्तिमृते ।
 वसनमिव क्षारोदैर्भक्त्या प्रक्षाल्यते चेतः ॥ १६७ ॥

यद्वत्समलादर्शे सुचिरं भस्मादिना शुद्धे ।
 प्रतिफलति वक्त्रमुच्चैः शुद्धे चित्ते तथा ज्ञानम् ॥ १६८ ॥
 जानन्तु तत्र बीजं हरिभक्त्या ज्ञानिनो ये स्युः ।
 मूर्तं चैवामूर्तं द्वे एव ब्रह्मणो रूपे ॥ १६९ ॥
 इत्युपनिषत्तयोर्वा द्वौ भक्तो भगवदुपदिष्टौ ।
 क्लेशादक्लेशाद्वा मुक्तिः स्यादेतयोर्मध्ये ॥ १७० ॥
 स्थूला सूक्ष्मा चेति द्वेधा हरिभक्तिरुद्दिष्टा ।
 प्रारम्भे स्थूला स्यात्सूक्ष्मा तस्याः सकाशाच्च ॥ १७१ ॥
 स्वाश्रमधर्माचरणं कृष्णप्रतिमार्चनोत्सवो नित्यम् ।
 विविधोपचारकरणैर्हरिदासैः संगमः शश्वत् ॥ १७२ ॥
 कृष्णकथासंश्रवणे महोत्सवः सत्यवादश्च ।
 परयुवतौ द्रविणे वा परापवादे पराङ्मुखता ॥ १७३ ॥
 ग्राम्यकथासूद्देगः सुतीर्थगमनेषु तात्पर्यम् ।
 यदुपतिकथावियोगे व्यर्थं गतमायुरिति चिन्ता ॥ १७४ ॥
 एवं कुर्वति भक्तिं कृष्णकथानुग्रहोत्पन्ना ।
 समुदेति सूक्ष्मभक्तिर्यस्या हरिरन्तराविशति ॥ १७५ ॥
 स्मृतिसत्पुराणवाक्यैर्यथाश्रुतायां हरेर्मूर्तौ ।
 मानसपूजाभ्यासो विजननिवासेऽपि तात्पर्यम् ॥ १७६ ॥
 सत्यं समस्तजन्तुषु कृष्णस्यावस्थितेर्ज्ञानम् ।
 अद्रोहो भूतगणे ततस्तु भूतानुकम्पा स्यात् ॥ १७७ ॥
 प्रमितयदृच्छालाभे सन्तुष्टिर्दारपुत्रादौ ।
 ममताशून्यत्वमतो निरहंकारत्वमक्रोधः ॥ १७८ ॥
 मृदुभाषिता प्रसादो निजनिन्दायां स्तुतौ समता ।
 सुखदुःखशीतोष्णद्वन्द्वसहिष्णुत्वमापदो न भयम् ॥ १७९ ॥
 निद्राहारविहारेष्वनादरः सङ्गराहित्यम् ।
 वचने चानवकाशः कृष्णस्मरणेन शाश्वती शान्तिः ॥ १८० ॥
 केनापि गीयमाने हरिगीते वेणुनादे वा ।
 आनन्दाविर्भावो युगपत्स्याद्दृष्टसात्त्विकोद्रेकः ॥ १८१ ॥
 तस्मिन्ननुभवति मनः प्रगृह्यमाणं परात्मसुखम् ।
 स्थिरतां याते तस्मिन्याति मदोन्मत्तदन्तिदशाम् ॥ १८२ ॥
 जनुषु भगवद्भावं भगवति भूतानि पश्यति क्रमशः ।
 एतादृशी दशा चेत्तदैव हरिदसवर्यः स्यात् ॥ १८३ ॥

॥ १७ ॥ ध्यानविधिप्रकरणम् ।

यमुनातटनिकटस्थितवृन्दावनकानने महारम्ये ।

कल्पद्रुमतलभूमौ चरणं चरणोपरि स्थाप्य ॥ १८४ ॥

तिष्ठन्तं घननीलं स्वतेजसा भासयन्तमिह विश्वम् ।
 पीताम्बरपरिधानं चन्दनकपूरलिप्तसर्वाङ्गम् ॥ १८५ ॥
 आकर्णपूर्णनेत्रं कुण्डलयुगमण्डितश्रवणम् ।
 मन्दस्मितमुखकमलं सुकौस्तुभोदारमणिहारम् ॥ १८६ ॥
 वलयङ्गुलीयकाद्यानुज्ज्वलयन्तं स्वलङ्कारान् ।
 गलविलुलितवनमालं स्वतेजसापास्तकलिकालम् ॥ १८७ ॥
 गुञ्जारवालिकलितं गुञ्जापुञ्जान्विते शिरसि ।
 भुञ्जानं सह गोपैः कुञ्जान्तरवर्तिनं हरिं स्मरत ॥ १८८ ॥
 मन्दारपुष्पवासितमन्दानिलसेवितं परानन्दम् ।
 मन्दाकिनीयुतपदं नमत महानन्ददं महापुरुषम् ॥ १८९ ॥
 सुरभीकृतदिग्बलयं सुरभिश्चैरावृतं सदा परितः ।
 सुरभीतिक्षपणमहासुरभीमं यादवं नमत ॥ १९० ॥
 कंदर्पकोटिसुभगं वाञ्छितफलदं दयार्णवं
 कृष्णम् ।
 त्यक्त्वा कमन्यविषयं नेत्रयुगं द्रष्टुमुत्सहते ॥ १९१ ॥
 पुण्यतमामतिसुरसां मनोऽभिरामां हरेः कथां त्यक्त्वा ।
 श्रोतुं श्रवणद्वन्द्वं ग्राम्यं कथमादरं भवति ॥ १९२ ॥
 दौर्भाग्यमिन्द्रियाणां कृष्णे विषये हि शाश्वतिके ।
 क्षणिकेषु पापकरणेष्वपि सज्जन्ते यदन्यविषयेषु ॥ १९३ ॥

॥ १८ ॥ सगुणनिर्गुणयोरैक्यप्रकरणम् ।
 श्रुतिभिर्महापुराणैः सगुणगुणातीतयोरैक्यम् ।
 यत्प्रोक्तं गूढतया तदहं वक्ष्येऽतिविशदार्थम् ॥ १९४ ॥
 भूतेष्वन्तर्यामी ज्ञानमयः सच्चिदानन्दः ।
 प्रकृतेः परः परात्मा यदुकुलतिलकः स एवायम् ॥ १९५ ॥
 ननु सगुणो दृश्यतनुस्तथैकदेशाधिवासश्च ।
 स कथं भवेत्परात्मा प्राकृतवद्रागरोषयुतः ॥ १९६ ॥
 इतरे दृश्यपदार्था लक्ष्यन्तेऽनेन चक्षुषा सर्वे ।
 भगवाननया दृष्ट्या न लक्ष्यते ज्ञानदृग्गम्यः ॥ १९७ ॥
 यद्विश्वरूपदर्शनसमये पार्थाय दत्तवान्भगवान् ।
 दिव्यं चक्षुस्तस्माद्दृश्यता युज्यते नृहरौ ॥ १९८ ॥
 साक्षाद्यथैकदेशे वर्तुलमुपलभ्यते रवेर्बिम्बम् ।
 विश्वं प्रकाशयति तत्सर्वैः सर्वत्र दृश्यते युगपत् ॥ १९९ ॥
 यद्यपि साकारोऽयं तथैकदेशी विभाति यदुनाथः ।
 सर्वगतः सर्वात्मा तथाप्ययं सच्चिदानन्दः ॥ २०० ॥
 एको भगवान्नेमे युगपद्गोपीष्वनेकासु ।
 अथवा विदेहजनकश्रुतदेवभूदेवयोर्हरिर्युगपत् ॥ २०१ ॥

अथावा कृष्णाकारां स्वचमूं दुर्योधनोऽपश्यत् ।
 तस्माद्वापक आत्मा भगवान्हरिरीश्वरः कृष्णः ॥ २०२ ॥
 वक्षसि यदा जघान श्रीवत्सः श्रीपतेः स किं द्वेष्यः ।
 भक्तानामसुराणामन्येषां वा फलं सदृशम् ॥ २०३ ॥
 तस्मान्न कोऽपि शत्रुर्नो मित्रं नाप्युदासीनः ।
 नृहरिः सन्मार्गस्थः सफलः शाखीव यदुनाथः ॥ २०४ ॥
 लोहशलाकनिवहैः स्पर्शाश्मनि भिद्यमानेऽपि ।
 स्वर्णत्वमेति लौहं द्वेषादपि विद्विषां तथा प्राप्तिः ॥ २०५ ॥
 नन्वात्मनः सकाशादुत्पन्ना जीवसंततिश्चेयम् ।
 जगतः प्रियतर आत्मा तत्प्रकृते नैव संभवति ॥ २०६ ॥
 वत्साहरणावसरे पृथग्वयोरूपवासनाभूषान् ।
 हरिरजमोहं कर्तुं सवत्सगोपान्विनिर्ममे स्वस्मात् ॥ २०७ ॥
 अग्नेर्यथा स्फुलिङ्गाः क्षुद्रास्तु व्युच्चरन्तीति ।
 श्रुत्यर्थं दर्शयितुं स्वतनोरतनोत्स जीवसंदोहम् ॥ २०८ ॥
 यमुनातीरनिकुञ्जे कदाचिदपि वत्सकांश्च चारयति ।
 कृष्णे तथार्यगोपेषु च वरगोष्ठेषु चारयत्स्वारात् ॥ २०९ ॥
 वत्सं निरीक्ष्य दूराद्गावः स्नेहेन संभ्रान्ताः ।
 तदभिमुखं धावन्त्यः प्रययुर्गोपैश्च दुर्वाराः ॥ २१० ॥
 प्रस्रवभरेण भूयः स्रुतस्तनाः प्राप्य पूर्ववद्वत्सान् ।
 पृथुरसनया लिहन्त्यस्तर्णकवत्यः प्रपाययन्प्रमुदा ॥ २११ ॥
 गोप अपि निजबालाञ्जगृहूर्मूर्धानमाघ्राय ।
 इत्थमलौकिकलाभस्तेषां तत्र क्षणं ववृधे ॥ २१२ ॥
 गोपा वत्साश्चान्या पूर्वं कृष्णात्मका ह्यभवन् ।
 तेनात्मनः प्रियत्वं दर्शितमेतेषु कृष्णेन ॥ २१३ ॥
 प्रेयः पुत्राद्वित्तात्प्रेयोऽन्यस्माच्च सर्वस्मात् ।
 अन्तरतरं यदात्मेत्युपनिषदः सत्यताभिहिता ॥ २१४ ॥
 नन्वुच्चावचभूतेष्वात्मा सम एव वर्ततेऽथ हरिः ।
 दुर्योधनेऽर्जुने वा तरतमभावं कथं नु गतवान्सः ॥ २१५ ॥
 बधिरान्धपङ्गुमूका दीर्घाः खर्वाः सरूपाश्च ।
 सर्वे विधिना दृष्टाः सवत्सगोपाश्चतुर्भुजास्तेन ॥ २१६ ॥
 भूतसमत्वं नृहरेः समो हि मशकेन नागेन ।
 लोकैः समस्त्रिभिर्वेत्युपनिषदा भाषितः साक्षात् ॥ २१७ ॥
 आत्मा तावदभोक्ता तथैव ननु वासुदेवश्चेत् ।
 नानाकैतवयत्नैः पररमणीभिः कथं रमते ॥ २१८ ॥
 सुन्दरमभिनवरूपं कृष्णं दृष्ट्वा विमोहिता गोप्यः ।
 तमभिलषन्त्यो मनसा कामाद्विरहव्यथां प्रापुः ॥ २१९ ॥

गच्छन्त्यस्तिष्ठन्त्यो गृहकृत्यपराश्च भुञ्जानाः ।
 कृष्णं विनान्यविषयं समक्षमपि जातु नाविन्दन् ॥ २२० ॥
 दुःसहविरहभ्रान्त्या स्वपतीन्दृशुस्तरून्नांश्च
 पशून् ।
 हरिरयमिति सुप्रीताः सरभसमालिङ्गयांचक्रुः ॥ २२१ ॥
 काऽपि च कृष्णायन्ती कस्याश्चित्पूतनायन्त्याः ।
 अपिबत्स्तनमिति साक्षाद्वासो नारायणः प्राह ॥ २२२ ॥
 तस्मान्निजनिजदयितान्कृष्णाकारान्वृजस्त्रियो वीक्ष्य ।
 स्वपरनृपतिपत्नीनामन्तर्यामी हरिः साक्षात् ॥ २२३ ॥
 परमार्थतो विचारे गुडतन्मधुरत्वदृष्टान्तात् ।
 नश्वरमपि नरदेहं परमात्माकारतां याति ॥ २२४ ॥
 किं पुनरनन्तशक्तेर्लीलावपुरीश्वरस्येह ।
 कर्माण्यलौकिकानि स्वमायया विदधतो नृहरेः ॥ २२५ ॥
 मृद्भक्षणेन कुपिअतां विकसितवदनां स्वमातरं वक्त्रे ।
 विश्वमदर्शयदखिलं किं पुनरथ विश्वरूपोऽसौ ॥ २२६ ॥

॥ १९ ॥ आनुग्रहिकप्रकरणम् ।
 विषविषमस्तनयुगलं पाययितुं पूतना गृहं प्राप्ता ।
 तस्याः पृथुभाग्याया आसीत्कृष्णार्पणो देहः ॥ २२७ ॥
 अनयत्पृथुतरशकटं निजनिकटं वा कृतापराधमपि ।
 कण्ठाश्लेषविशेषादवधीद्वाल्येऽसुरं कृष्णः ॥ २२८ ॥
 यमलार्जुनौ तरू उन्मूल्योलूखलगतश्चिरं खिन्नौ ।
 रिङ्गन्नङ्गणभूमौ स्वमालयं प्रापयन्नृहरिः ॥ २२९ ॥
 नित्यं त्रिदशद्वेषी येन च मृत्योर्वशीकृतः केशी ।
 काकः कोऽपि वराको बकोऽप्यशोकं गतो लोकम् ॥ २३० ॥
 गोगोपीगोपानां निकरमहि पीडयन्तमतिवेगात् ।
 अनघमघासुरमकरोत्पृथुतरमुरगेश्वरं भगवान् ॥ २३१ ॥
 पीत्वारण्यहुताशनमसह्यतत्तेजसो हेतोः ।
 दग्धान्मुग्धानखिलाञ्जुगोप गोपान्कृपासिन्धुः ॥ २३२ ॥
 पातु गोकुलमाकुलमशनितटिद्वर्षणैः कृष्णः ।
 असहायएकहस्ते गोवर्धनमुद्धारोच्चैः ॥ २३३ ॥
 वासोलोभाकलितं धावद्रजकं शिलातलैर्हत्वा ।
 विस्मृत्य तदपराधं विकुण्ठवासोऽर्पितस्तस्मै ॥ २३४ ॥
 त्रेधा वक्रशरीरामतिलम्बोष्ठीं स्वलद्वपुर्वचनात् ।
 स्रक्चन्दनपरितोषात्कुब्जामृज्वाननामकरोत् ॥ २३५ ॥
 निहतः पपात हरिणा हरिचरणग्रेण कुवलयपीडः ।
 तुङ्गोन्मत्तमत्ङ्गः पतङ्गवद्दीपकस्याग्रे ॥ २३६ ॥

युद्धमिषात्सह रङ्गे श्रीरङ्गेनाङ्गसङ्गमं प्राप्य ।
 मुस्त्रिकचाणूराख्यौ ययतुर्निःश्रेयसं सपदि ॥ २३७ ॥
 देहकृतादपराधाद्वैकुण्ठोत्कण्ठितान्तरात्मानम् ।
 यदुवरकुलावतंसः कंसं विध्वंसयामास ॥ २३८ ॥
 हरिसंदर्शनयोगात्पृथुरणतीर्थे निमज्जते तस्मै ।
 भगवान्नु प्रददाद्यः सद्यश्चैद्याय सायुज्यम् ॥ २३९ ॥
 मीनादिभिरवतारैर्निहताः सुरविद्विषो बहवः ।
 नीतास्ते निजरूपं तत्र च मोक्षस्य का वार्ता ॥ २४० ॥
 ये यदुनन्दननिहतास्ते तु न भूयः पुनर्भवं प्रापुः ।
 तस्मादवताराणामन्तर्यामी प्रवर्तकः कृष्णः ॥ २४१ ॥
 ब्रह्माण्डानि बहूनि पङ्कजभवान्प्रत्यण्डमत्यद्भुतान्
 गोपान्वत्सयुतानदर्शयदजं विष्णूनशेषांश्च यः ।
 शम्भुर्यच्चरणोदकं स्वशिरसा धत्ते च मूर्तित्रयात्
 कृष्णो वै पृथगस्ति कोऽप्यविकृतः सच्चिन्मयो नीलिमा ॥ २४२ ॥
 कृपापात्रं यस्य त्रिपुररिपुरम्भोजवसतिः
 सुता जह्णोः पूता चरणनखनिर्णेजनजलम् ।
 प्रदानं वा यस्य त्रिभुवनपतित्वं विभुरपि
 निदानं सोऽस्माकं जयति कुलदेवो यदुपतिः ॥ २४३ ॥
 मायाहस्तेऽप्यित्वा भरणकृतिकृते मोहमूलोद्भवं मां
 मातः कृष्णाभिधाने चिरसमयमुदासीनभावं गतासि ।
 कारुण्यैकाधिवासे सकृदपि वदनं नेक्षसे त्वं मदीयं
 तत्सर्वज्ञे न कर्तुं प्रभवसि भवती किं नु मूलस्य शान्तिम् ॥ २४४ ॥
 उदासीनः स्तब्धः सततमगुणः सङ्गरहितो
 भवांस्तातः कातः परमिह भवेज्जीवनगतिः ।
 अकस्मादस्माकं यदि न कुरुते स्नेहमथ तत्
 वसस्व स्वीयान्तर्विमलजठरेऽस्मिन्पुनरपि ॥ २४५ ॥
 लोकाधीशे त्वयीशे किमिति भवभवा वेदना स्वाश्रितानां
 संकोचः पङ्कजानां किमिह समुदिते मण्डले चण्डरश्मेः ।
 भोगः पूर्वार्जितानां भवति भुवि नृणां कर्मणां चेदवश्यं
 तन्मे दृष्टैर्नृपुष्टैर्ननु दनुजनृपैरूर्जितं निर्जितं ते ॥ २४६ ॥
 नित्यानन्दसुधानिधेरधिगतः सन्निलमेघः सता-
 मौत्कण्ठप्रबलप्रभञ्जनभरैराकर्षितो वर्षति ।
 विज्ञानामृतमद्भुतं निजवचो धाराभिरारादिदं
 चेतश्चातक चेन्न वाञ्छतिमृषाक्रान्तोऽसि सुप्तोऽसि किम् ॥ २४७ ॥
 चेतश्चञ्चलतां विहाय पुरतः संधाय कोटिद्वयं
 तत्रैकत्र निधेहि सर्वविषयानन्यत्र च श्रीपतिम् ।

विश्रान्तिर्हितमप्यहो क्व नु त्वयोर्मध्ये तदालोच्यतां
 युक्त्या वानुभवेन यत्र परमानन्दश्च तत्सेव्यताम् ॥ २४८ ॥
 पुत्रान्पौत्रमथस्त्रियोऽन्ययुवतीर्वित्तन्यथोऽन्यद्धनं
 भोज्यादिष्वपि तारतम्यवशतो नालं समुत्कण्ठया ।
 नैतादृग्यदुनायके समुदिते चेतस्यनन्ते विभौ
 सान्द्रानन्दसुधारणवे विहरति स्वैरं यतो निर्भयम् ॥ २४९ ॥
 काम्योपासनयार्थयन्त्यनुदिनं किञ्चित्फलं सेप्सितं
 किञ्चित्स्वर्गमथापवर्गमपरैर्योगादियज्ञादिभिः ।
 अस्माकं यदुनन्दनाङ्घ्रियुगलध्यानावधानार्थिनां
 किं लोकेन दमेन किं नृपतिना स्वर्गापवर्गैश्च किम् ॥ २५० ॥
 आश्रितमात्रं पुरुषं
 स्वाभिमुखं कर्षति श्रीशः ।
 लोहमपि चुम्बकाशमा
 संमुखमात्रं जडं यद्वत् ॥ २५१ ॥
 अयमुत्तमोऽयमधमो
 जात्या रूपेण संपदा वयसा ।
 श्लाघ्योऽश्लाघ्यो वेत्थं
 न वेत्ति भगवाननुग्रहावसरे ॥ २५२ ॥
 अन्तःस्थभावभोक्ता
 ततोऽन्तरात्मा महामेघः ।
 खदिरश्चम्पक इव वा
 प्रवर्षणं किं विचारयति ॥ २५३ ॥
 यद्यपि सर्वत्र समस्तथापि नृहरिस्तथाप्येते ।
 भक्ताः परमानन्दे रमन्ति सदयावलोकेन ॥ २५४ ॥
 सुतरामनन्यशरणाः क्षीराद्याहारमन्तरा यद्वत् ।
 केवलया स्नेहदृशा कच्छपतनयाः प्रजीवन्ति ॥ २५५ ॥
 यद्यपि गगनं शून्यं तथापि जलदामृतांश्रूपेण ।
 चातकचकोरनाम्नोर्दृढभावात्पूरयत्याशाम् ॥ २५६ ॥
 तद्द्रजतां पुंसां दृग्वाङ्मनसामगोचरोऽपि हरिः ।
 कृपया फलत्यकस्मात्सत्यानन्दामृतेन विपुलेन ॥ २५७ ॥
 इति श्रीमत्परमहंसपरिव्राजकाचार्यस्य
 श्रीगोविन्दभगवत्पूज्यपादशिष्यस्य
 श्रीमच्छङ्करभगवतः कृतौ
 प्रबोधसुधाकरः समाप्तः ॥

Please send corrections to sanskrit@cheerful.com
Last updated August 25, 2002